

# HOLMA

*Ta' A. CREMONA*

Nohlom : quddiem ghajnejja  
nara jhajjad iż-żah'r  
tas-sigra tiegħi ;  
u nisthajjilha għaddejja  
minn fuqi l-istaġun  
ta' żmien li tar  
bla dmugh, bla mrar.

Nohlom : quddiem ghajnejja  
nara jhammar il-ward  
tax-xtieli tiegħi ;  
u nisthajjilha għaddejja  
minn fuqi l-istaġun  
tal-ward li ġbart  
minn dina l-art.

Nohlom : quddiem ghajnejja  
mar-riħ itir iż-żah'r  
tas-sigra tiegħi ;  
u nisthajjilha ġejja  
fuq dahri l-istagun  
fejn il-ferħ tar,  
nissel l-imrar.

Nohlom : quddiem ghajnejja  
mal-ksieħ jidbiel il-ward  
tax-xtieli tiegħi ;  
u nisthajjilha għaddejja  
fuq dahri l-istagun  
ta' moħħ li miel,  
ta' ħsieb li dbiel.